



**FIL-QORTI TAL-MAĠISTRATI (MALTA)  
BĦALA QORTI TA' ĠUDIKATURA KRIMINALI**

**DR. RACHEL MONTEBELLO B.A. LL.D.  
MAĠISTRAT**

**Kumpilazzjoni Nru: 416/2019**

**IL-PULIZIJA  
(Spettur Roderick Attard)**

**-Vs-**

**Robert Borg**

***-Omissis-***

**Illum, 22 ta' Novembru 2023**

**Il-Qorti,**

Rat l-imputazzjonijiet miġjuba fil-konfront ta' *Omissis* u **ROBERT BORG** ta' 46 sena, bin Francis u Mary xebba Spiteri, imwieled il-Pieta' nhar is-6 ta' Jannar 1973 u residenti Binja Zifla, Ent B, Fl 2, Triq Marjanu Gerada, Tarxien TXN 1621 u detentur tal-karta ta' l-identita' Maltija 0105573M akkużati talli:-

- a) Nhar it-8 ta' Lulju 2019, u fil-ġranet u fix-xhur ta' qabel din il-ġurnata, ġewwa dawn il-gzejjer, b'diversi atti magħmulin ukoll jekk fi żminijiet differenti, li jiksru l-istess disposizzjonijiet tal-Liġi u li gew magħmula b'riżoluzzjoni waħda, ikkomettew serq minn fuq vann bin-numru ta' registrazzjoni CCI361 li kien ipparkjat ġewwa l-*premises* tal-fabrika Uniplast Ltd, Bulebel Estate, Zejtun, ta' diversi affarijiet (guggarelli) għad-detriment ta' Uniplast Ltd u/jew Arthur Frank Mallia u/jew Lara Jane Mallia, fejn it-total jeċċedi is-somma ta' elfejn tliet mija u disgħa u għoxrin euro u sebgħa u tletin ċenteżmu (€2,329.37), liema serq hu aggravat bil-mezz, lok, valur u bil-ħin (261, 266, 267, 269(ċ) u 270 tal-Kap 9 tal-Liġijiet ta' Malta);
- b) Aktar talli fl-istess dati, fil-gzejjer Maltin, laqgħu għandhom jew xtraw hwejjeġ misruqa, meħuda b'qerq jew akkwistati b'reat, sew jekk dan sar f'Malta jew barra minn Malta jew xjentement b'kull mod ieħor li jkun, indħaltu biex tbiegħuhom jew tmexxuhom u dan bi ksur tal-artikolu 334 tal-Kap 9 tal-Liġijiet ta' Malta;
- c) Aktar talli nhar id-9 ta' Lulju 2019, għall-ħabta ta' 19:17hrs, ġewwa Bulebel Estate, Zejtun u/jew bil-ħsieb li twettqu r-reat ta' serq b'atti esterni tajtu bidu għall-eżekuzzjoni ta' delitt, liema delitt ma ġiex ikkunsmat minħabba xi haġa aċċidentali u ndipendenti mill-volonta' tagħkom.
- d) Aktar talli nhar it-2 ta' Gunju 2019 għall-ħabta ta' 18 :25hrs ġewwa l-parking tal-fabbrika Uniplast Ltd, sitwata ġewwa Bulebel Estate, Zejtun, volontarjament ħassartu jew għamiltu ħsara jew għarraqtu hwejjeġ ħaddieħor, mobbli jew immobbli, liema ħsara tammonta għal aktar minn 2,500 Euro, għad-dannu ta' Uniplast Ltd u/jew Arthur Frank Mallia u/jew Lara Jane Mallia u dan bi ksur tal-Artikolu 325(a) tal-Kap 9 tal-Liġijiet ta' Malta.

Il-Qorti ġiet mitluba li titratta lil *omissis* u lil Robert Borg bħala persuni reċidivi ai termini tal-Artikoli 49 u 289 tal-Kap 9 tal-Liġijiet ta' Malta, wara li ġew misjuba ħatja

b' diversi sentenzi mogħtija mill-Qrati ta' Malta, liema sentenzi saru definittivi u ma jistgħux jiġu mibdula.

Il-Qorti giet mitluba li f'każ ta' htija minbarra li tinfliggi l-piena stabbilita mil-ligi, tordna lill-imsemmi persuni sabiex iħallsu l-ispejjeż li għandhom x'jaqsmu mal-ħatra ta' l-esperti, jekk ikun il-każ, kif pruvat fl-Artikolu 533 tal-Kapitolu 9 tal-Liġijiet ta' Malta.

Il-Qorti giet mitluba sabiex f'każ ta' htija tordna is-sekwestru tal-vettura tal-għamla Maruti tip 800 bin-numru tar-reġistrazzjoni CBE737 hekk kif ikkontemplat fl-Artikolu 23 tal-Kapitolu 9 tal-Liġijiet ta' Malta.

Semgħet lill-imputat jiddikjara waqt l-eżami li mhux ħati<sup>1</sup>;

Rat in-nota tal-Avukat Generali tad-9 ta' Dicembru 2020 fejn, għall-finijiet tal-Artikolu 370(3)(a) tal-Kodici Kriminali, indika l-artikoli tal-ligi li abbażi tagħhom, hemm maħsub li tista' tinstab htija, u cioe`:

1. Fl-artikoli 18, 261(b)(c)(e)(f), 263(a)(b), 264, 265, 267, 269(d), 270, 278(1)(2)(3), 279(b), 280(1)(2) u 281 (a) (b) tal-Kapitolu 9 tal-Liġijiet ta' Malta;
2. Fl-artikoli 18 u 334(a) tal-Kapitolu 9 tal-Liġijiet ta' Malta;
3. Fl-artikoli 18, 41(1)(a), 261, 284 u 285 tal-Kapitolu 9 tal-Liġijiet ta' Malta;
4. Fl-artikoli 18, 325(1)(a) tal-Kapitolu 9 tal-Liġijiet ta' Malta;
5. Fl-artikoli 18, 49, 50 u 289 tal-Kapitolu 9 tal-Liġijiet ta' Malta;
6. Fl-artikoli 15A(1)(2), 17, 18, 20, 23, 31, 382A, 383, 384, 385, 386, 412C, 532A, 532B u 533 tal-Kapitolu 9 tal-Liġijiet ta' Malta;

---

<sup>1</sup> Saret korrezzjoni fl-akkużi fis-seduta tad-19 ta' Settembru 2019.

Semgħet lill-imputat waqt l-udjenza tat-12 ta' Mejju 2021 jiddikjara li m'għandux oġġezzjoni li dawn il-proċeduri jiġu trattati u deċiżi bil-proċedura sommarja minn din il-Qorti bħala Qorti tal-Ġudikatura Kriminali;

Rat illi permezz ta' digriet mogħti fl-4 ta' Ottubru 2022, fuq talba tal-Prosekuzzjoni għet ordnata s-separazzjoni tal-proċeduri kontra ż-żewġ ko-imputati b'dan illi l-proċeduri fil-konfront tagħhom bdew jitmexxew separatament;

Semgħet ix-xhieda u rat il-provi u d-dokumenti kollha;

Rat l-atti kollha;

Semgħet it-trattazzjoni orali tal-Prosekuzzjoni waqt is-seduta tal-5 ta' Ottubru 2023;

Rat in-nota ta' sottomissjonijiet ipprezentat mill-avukat difensur, fid-9 ta' Novembru 2023;

Rat illi l-kawża għet imħollija għal-lum għas-sentenza;

Ikkunsidrat;

**Arthur Frank Mallia**, id-direttur tas-soċjeta' Uniplast Limited, xehed illi din il-kumpanija topera minn fabrika ġewwa ż-żona industrjali tal-Bulebel fejn timmanifattura oġġetti u ġugarelli tal-plastik, prinċipalment pupi għal negozji lokali. Spjega illi l-kumpanija tagħmel diversi konsenji kuljum b'żewġ trakkijiet (*box truck*) li għandhom kaxxa ta' 24 pied, wiehed minnhom b'purtiera fil-ġenb, u l-iehor bil-ġnub magħluqin fejn l-aċċess huwa biss minn wara.

Xehed illi ġeneralment, l-aħħar konsenja ssir għall-ħabta tal-4.00 p.m. u kif jasal lura l-fabbrika, it-trakk jitgħabba bil-lest għall-konsenja tal-għada fil-għodu fis-6.00 a.m. Ġara illi meta saret konsenja għand klient fit-2 ta' Ġunju 2019, instab li kien hemm

xogħol nieqes fejn il-konsenja ma kienetx qablet mad-*delivery note*. Huwa ra l-filmati tal-cameras li juru l-bitħa fejn tinzamm il-merkanzija u l-pallets u fejn jitgħabba t-trakk, liema bitħa hija miftuħa, u osserva li l-ġurnata ta' qabel xi persuni kienu qegħdin iduru mat-trakk u mbagħad fethu l-ġenb tat-trakk u ħadu xi xogħol mill-pallets għewwa t-trakk. Minn hekk intebaħ illi s-serq kien sar wara li t-trakk tgħabba bil-merkanzija. Huwa rrapporta dan is-serq lill-Pulizija fit-3 ta' Ġunju 2019 wara li ra li kien hemm tiċrita fil-putiera tal-ġenb tat-trakk u għaddielhom kopja tal-filmati l-għada 3 ta' Lulju 2019.

Xehed ukoll illi wara dan l-incident, baqgħu jsibu merkanzija nieqsa mill-konsenji li jsiru filgħodu iżda li jkunu tgħabbew fit-trakk lejliet. Din il-merkanzija dejjem kienet tikkonsisti f'ġugarelli kompluti, mhux *parts* ta' pupi. Dawn kienu jiġu f'settijiet separati bil-*logo* ta' Playmobil. Kull meta kien jiġi rrapportat lilu diskrepanza bejn il-konsenja u d-*delivery note*, kien jara l-filmati tal-ġurnata ta' qabel fejn bosta drabi ra lill-istess persuni qegħdin jisirqu mit-trakk u għabar dawn il-filmati fuq *pendrive* u għaddihom lill-Pulizija<sup>2</sup>. Xehed illi mill-filmati jirrizulta li s-serq dejjem kien isir x'hin jidlam u f'kull każ bejn l-4.00 p.m. u t-8.00 p.m. Spjega wkoll illi l-ħaddiema tiegħu joħorgu *break* fis-6.00 p.m. u ġie li meta jmorru lura, isibu kaxxi neqsin mill-bitħa u darba minnhom instabu kaxxi neqsin ukoll mill-*production line* fejn insterqu pakketti li fihom ikun hemm pupu.

Ippreċiża wkoll li s-serq kien isir miż-żewġ trakkijiet tal-kumpannija li jintużaw għall-konsenji u safejn għandu x'jaqsam it-trakk li għandu l-purtiera fil-ġenb, spjega illi fil-filmati huwa kien ra lill-malvivalenti jhollu l-bokkli tal-inċirata u jiffuħu u darba minnhom rahom ukoll jagħmlu tiċrita fl-inċirata u baqgħu jidhlu dejjem minnha<sup>3</sup>. Meta xehed in kontro-eżami, Arthur Frank Mallia ikkonferma li din it-tiċrita ma ssewwietx iżda tpoġġa t-*tape* fuqha biex ma toqgħodx tperper. Xehed ukoll illi biex tiġi msewwija din it-tiċrita, hemm spejjeż ta' €2,950 pju' VAT<sup>4</sup>.

---

<sup>2</sup> Ix-xhud esebixxa pendrive bl-istess filmati, Dok. AM1 kif ukoll pendrive ieħor kontenenti filmati ulterjuri, Dok. AM2.

<sup>3</sup> Din l-inċirata tat-trakk jidher fir-ritratti esebiti mill-Ispettur Roderick Attard Dok. RA2 sa Dok. RA11, liema ritratti Arthur Mallia kkonferma li nħargu mill-filmati ta' żewġ cameras installati fil-premises tal-fabbrika tiegħu fit-2 ta' Ġunju 2019 (xhieda tal-24 ta' Frar 2020).

<sup>4</sup> Ix-xhud esebixxa quotation Dok. AM4, fol. 191.

Ix-xhud identifika lill-imputat *Omissis* bħala wieħed mill-persuni li jidher f'uhud minn dawn il-filmati iżda eskluda li kien hu li deher jidħol ġewwa l-fabbrika f'waħda mill-filmati. Osserva illi f'diversi filmati tidher l-istess vettura, Maruti 800, fuq il-post, liema vettura kienet qed tintuża waqt dawn is-serqiet. Huwa osserva wkoll illi din kienet tiġi pparkjata viċin it-trakk, fejn wieħed mill-persuni li x-xhud identifika bħala l-ko-imputat *Omissis*, kien joqgħod għassa u l-ieħor, li identifika bħala l-imputat odjern, Robert Borg, kien jisraq minn ġot-trakk, inewwel il-kaxxi lill-ieħor biex jifagħhom fil-vettura. Fil-għodu huwa kien isib l-iniċirata tat-trakk jew miftuħ jew inkella mċarrta.

Għalhekk huwa talab lill-Pulizija biex jiġu jagħmlu għassa fuq il-post u l-ewwel darba li ġew kien fis-7 ta' Lulju 2019 bejn l-4.00 p.m. sat-8.00 p.m. iżda ma raw xejn. Madankollu, kif telqu dakinhar, twettqet serqa oħra għaliex l-għada fil-għodu reġa' nstab li kien hemm xogħol nieqes mill-konsenja u meta huwa vverifika l-filmati tal-cameras, ra li kienu daħlu jisirqu fit-8.15 p.m. Il-Pulizija reġgħu ġew jagħmlu għassa fil-post l-għada mill-5.00 p.m. 'il quddiem, fejn dakinhar żewġ persuni ġew bl-istess karozza hdejn it-trakk u twaqqfu mill-Pulizija.

Ix-xhud ipproduċa dokument li fih hemm indikat il-valur tal-prodotti misruqin bejn l-1 ta' Ġunju 2019 u t-8 ta' Lulju 2019, fis-somma totali ta' €11,120 (Dok. AM3<sup>5</sup>), liema valur huwa ħarġu abbażi tal-informazzjoni li pprovdietlu Josette Vella. Ikkonferma illi l-prodott deskritt bħala Lucky Dip fil-kolonna "*Description*", ikun ġie misruq minn ġewwa l-fabbrika u mhux minn ġot-trakk. Il-prodotti deskritti bħala *Pirates*, *Music* u *Egyptian* ikunu nsterqu minn ġot-trakk<sup>6</sup>.

**Lara Jane Mallia**, ukoll direttur tal-kumpannija Uniplast Limited, ikkonfermat illi hija wkoll rat il-filmati fejn jidhru żewġ persuni jidħlu fit-trakk u jieħdu x-xogħol minn hemm ġew, fejn darba minnhom rat persuna fil-filmati li jidher dieċel fil-binja tal-fabbrika matul il-ħin tal-break tal-ħaddiema tal-fabbrika bejn is-6.00 p.m. u 6.30 p.m u

---

<sup>5</sup> Fol. 75.

<sup>6</sup> Kontro-eżami ta' Arthur Mallia, 29 ta' Lulju 2021.

hareġ mill-maħżen bil-kaxxi. Ikkonfermat illi hija għamlet rapport lill-Pulizija fit-3 ta' Ġunju 2019 fejn għadditilhom pendrive bil-filmati tas-CCTV camera. B'referenza għad-dokument Dok. AM3, hija fissret li d-dati indikati huma l-ġranet fejn instabu diskrepanzi bejn il-merkanzija li suppost kien hemm fil-maħżen u dak li nstab nieqes fil-ġhodu. Qabblat ukoll il-fatt li nstabu neqsin per eżempju, żewġ kaxxi ta' merkanzija, mal-filmati tal-ġurnata ta' qabel fejn iż-żewġ persuni tassew jidhru jisirqu żewġ kaxxi minn ġot-trakk.

**Josette Vella**, *shift leader* mal-kumpannija Uniplast Limited, xehdet<sup>7</sup> li hija pprovdiet l-informazzjoni li tinsab fil-lista Dok. AM3 in kwantu għall-kolonna intestata "*Article Number*", li jirrappreżenta l-kontenut tal-kaxxa tal-pupi li tkun instabet nieqsa, u l-kolonna intestata "*Kwantita*", li tirrappreżenta l-ammont ta' bagalji jew pakketti neqsin. Dan għamlitu meta bdiet tinnota li kien qed ikun hemm xogħol - konsistenti f'kaxxi<sup>8</sup> kontenenti bagalji żgħar bil-pupi tat-tfal kif ukoll pakketti imsejha "*Lucky Dip*" - nieqes mill-pallets li jitgħabbew fil-ġhaxija fit-trakk għall-konsenji tal-ġhada. Fissret illi qabel ma l-kaxxi tal-merkanzija jitgħabbew fit-trakk fil-ġhaxija, dawn kienu jingħaddu u b'hekk setgħet tkun taf x'instab nieqes minn kull pallett u tagħmel ir-rendikont tad-diskrepanza kull darba li kienu jsibu xogħol nieqes.

**PC441 Matthew Darmanin** xehed<sup>9</sup> illi kien mitlub mis-superjuri tiegħu jagħmel xogħol ta' sorveljanza fil-fabbrika ta' Uniplast, fiż-żona industrjali tal-Bulebel, u dan minhabba li kien qed isir serq fuq bażi regolari għall-ħabta tal-istess ħinijiet minn żewġ persuni li, skont kif irriżulta mill-filmati li ra x-xhud, jużaw karozza żgħira tal-kulur aħmar. Flimkien ma' PC 220 huwa qagħad għassa mal-fabbrika fejn fid-9 ta' Lulju 2019 għall-ħabta tas-7.00 p.m. dehret il-vettura Maruti ħamra diehla fiż-żona tal-fabbrika fejn kien hemm trakk kbir mgħobbi li xi ġranet qabel kien sar serq minnu. Sakemm huma avvicinaw dawn il-persuni, ra li kienu qalgħu it-*tape* li kien qed iżomm magħluqa t-tiċrita fl-inċirata tat-trakk li kienet imqatta', u kienu ser jiehdu xi pupi tal-

---

<sup>7</sup> Xhieda tad-19.9.2019 u kontro-ezami 29 ta' Lulju 2021.

<sup>8</sup> Ix-xhud qalet li kull kaxxa fiha erba' bagalji.

<sup>9</sup> Xhieda tas-6 ta' Novembru 2019. PC 220 Sean Spiteri xehed ukoll fl-istess data u afferma l-fatti kollha li xehed dwarhom PC 441.

Playmobil minn ġot-trakk. Dak il-ħin huwa waqqafhom u arrestahom u minn tfittxija li saret dak il-ħin fil-vettura Maruti bin-numru ta' registrazzjoni CBE-737, instabu diversi biċċiet tal-pupi mhux magħqudin<sup>10</sup>. Huwa għaraf lil dawn iż-żewġ persuni bħala l-imputati *Omissis* u Robert Borg<sup>11</sup>.

**L-imputat Robert Borg**, kif jirriżulta mill-istqarrija li rrilaxxa waqt l-interrogazzjoni li saritlu fl-10 ta' Lulju 2019, stqarr illi huwa kien jarma l-pupi u ġieli kien jiġbor il-biċċiet tal-pupi, boroż u kaxxi li kienu jithallew barra fil-post fejn ġie arrestat. Dwar il-*parts* tal-pupi li nstabu fuq il-persuna tiegħu meta ġie arrestat fid-9 ta' Lulju 2019, huwa qal li dawk kienu wħud mill-*parts* li kien jiġbor minn barra. Meta ġie mistoqsi dwar it-tiċrita fl-inċirata tat-trakk, imsewwija bit-tape u jekk huwa kienx ipprova jiftaħ dan it-tape flimkien mal-persuna li kienet miegħu, qal li huwa kien ittawwal biex jara kienx hemm xi borża mhux issiġillata bil-*parts* ħerġin minnha, iżda ra li kienu kollha siġillati. Stqarr illi kien mar il-fabbrika fil-Bulebel mhux biss dakinhar meta ġie arrestat, iżda wkoll madwar tliet darbiet oħra, xi ġimgħa jew ġimgħa u nofs qabel u kien imur bil-karozza Maruti 800 ħamra ta' *Omissis*. F'dawk l-okkażjonijiet huma ġieli ħadu xi kaxxi jew xi xkejjer ossia boroż miftuħin minn ġo kaxxi li wħud minnhom siġillati u oħrajn miftuħin. F'dawn il-boroż kien hemm biċċiet tal-pupi li mbagħad kien jarmahom u bieghom kollha lil xi hadd.

Billi dak li jistqarr il-ko-akkużat ma jistax ikun ta' preġudizzju u lanqas ta' benefiċċju għall-ko akkużat l-ieħor, il-Qorti m'hi sejra tagħti l-ebda valur probatorju lill-istqarrijiet li għamel il-ko-imputat *Omissis* waqt l-interrogazzjoni, safejn dawn jagħmlu referenza għall-imputat odjern.

Ikkunsidrat;

---

<sup>10</sup> Dawn it-tliet biċċiet tal-pupi ġew esebiti bil-ġurament tal-Ispettur Roderick Attard, 24 ta' Frar 2020, Dok. RA17, fol. 293.

<sup>11</sup> Xhieda tal-24 ta' Frar 2020. **L-istess identifikazzjoni saret minn PC 200 Sean Spiteri fix-xhieda tiegħu fis-6 ta' Novembru 2019.**



Il-Qorti tibda biex tosserva illi dak li jrid jiġi stabbilit biex tinstab ħtija fl-imputat odjern, huwa jekk wara li jiġi mwieġna l-provi kollha akkwiziti, diretti u indizzjarji jew ċirkostanzjali, tinstabx biżżejjed evidenza biex tikkonvinċi sal-grad taċ-ċertezza morali illi l-imputat mixli quddiemha wettaq ir-reati li qed jiġu addebitat lilu.

Fil-fatt, għas-sejbien ta' ħtija kriminali, is-sistema ġuridiku tagħha jeħtieġ li qorti ta' ġustizzja kriminali trid ikollha ċertezza morali dwar il-ħtija tal-imputat: fi kliem ieħor trid tkun konvinta mill-ħtija lil hinn minn kull dubju dettat mir-raġuni mill-provi impressqa mill-Prosekuzzjoni u trid tqis ukoll li dawn il-provi ma jkunux ġew newtralizzati mid-difiża fuq bażi ta' probabbiltà'. Il-liġi penali ma teħtieġ li biex persuna tiġi misjuba ħatja il-ġudikant irid ikun assolutament ċert dwar il-ħtija u dan għaliex dan il-livell ta' prova mhux faċli jintlaħaq. Iċ-ċertezza morali, diversament miċ-ċertezza assoluta, hija l-ogħla *threshold* ta' prova li l-liġi teħtieġ fl-ordinament ġuridiku tagħna sabiex Qorti ta' ġustizzja kriminali tkun tista' ssib persuna akkużata ħatja ta' reat kriminali. Jinkombi għalhekk fuq il-Prosekuzzjoni li ġgib il-provi kollha u l-aħjar prova possibbli sabiex dan il-grad tal-prova jintlaħaq b'suċċess.

Fil-każ in diżamina, huwa evidenti minnufih illi l-provi li jorbtu lill-imputat mas-serqiet li seħhew għad-detriment tal-kumpannija Uniplast Limited, jikkonsistu (i) fil-filmati mis-CCTV cameras li kienu installati fil-bitħa tal-fabbrika u mir-ritratti li nħargu proprju minn dawn il-filmati mill-espert ġudizzjarju fir-relazzjoni tiegħu<sup>12</sup>, liema filmati ġew esebiti fuq USB drive minn Arthur Mallia; (ii) fl-identifikazzjoni tal-imputat f'dawn il-filmati inkluż minn żewġ uffiċjali tal-Pulizija fuq il-post waqt l-allegat attenat ta' serq li seħh fid-9 ta' Lulju 2019; u (iii) fl-ammissjoni tal-imputat innifsu fl-istqarrija tiegħu.

In tema tal-ammissibilita' u valur probatorju ta' immaġini fuq *video footage* elevat minn CCTV cameras fost mezzi oħrajn, il-Blackstone jgħid hekk:-

---

<sup>12</sup> Dr. Stephen Farrugia Sacco, relazzjoni Dok. SFS1.

*“... a purely mechanical generation of an image, say, by CCTV is not hearsay. This follows the common law, whereby juries may be allowed to see still photographs taken by a security camera during an armed robbery (Dodson [1984] 1 WLR 971), or a video recording of an incident (Fowden [1982] Crim LR 588; Grimer [1982] Crim LR 674), and they may hear a tape recording of a relevant conversation (Maqsd Ali [1966] 1 QB 688). Furthermore, just as a video recording of the commission of an offence is admissible, so also a witness who has seen the recording may give evidence of what he saw, as he is in effect in the same position as a witness with a ‘direct view of the action’ (Taylor v Chief Constable of Cheshire [1986] 1 WLR 1479).”*<sup>13</sup>

Issa f’dan il-każ l-imputat matul is-smiġh tal-provi ma qajjem ebda eċċezzjoni dwar l-ammissibilita’ tal-filmati li ġew esebiti minn Arthur Mallia<sup>14</sup> u ma kkontestax li dawn huma l-istess filmati li ġew mġhoddija lill-Pulizija u li minnhom inħarġu r-ritratti esebiti fl-atti. F’kull każ, il-Qorti ma għandha l-ebda riżerva dwar l-ammissibilita’ ta’ dawn id-dokumenti anke għaliex minn imkien ma jirriżulta li l-filmati eżebiti fl-atti proċesswali m’humieq dawk oriġinarjament reġistrati jew li dawn ġew sottoposti għal xi manipulazzjoni.

Il-Qorti fliet il-filmati kollha fuq il-pendives Dok. AM1, Dok. AM2 u Dok. RA1, kellha wkoll diversi okkażjonijiet biex tara lill-imputat quddiemha fis-seduti miżmuma fuq medda ta’ erba’ snin sħaħ matul l-*iter* ta’ din il-kawza u ma għandha l-ebda riżerva biex tikkonkludi li effettivament, il-persuna li tidher fl-imsemmi filmat tad-9 ta’ Lulju 2019, kif ukoll fil-filmati tat-2 ta’ Ġunju 2019, 27 ta’ Ġunju 2019, 5 ta’ Lulju 2019 u 8 ta’ Lulju 2019 u r-ritratti relattivi, m’huwa hadd hliet l-imputat Robert Borg, kif del resto kkonferma wkoll Arthur Mallia li għarfu f’uħud mill-filmati.

Fir-rigward, issir referenza għal dak li ġie ritenut fil-kawza msemmija fil-bran ċitat qabel, **Taylor vs Chief Constable of Cheshire** (1986), fejn Ralph Gibson LJ spjega:-

---

<sup>13</sup> Blackstone’s Criminal Practice, 2012 Ed. F15.16, pp. 2614.

<sup>14</sup> USB drive Dok. AM1 u Dok. AM2.

*“Where there is a recording, a witness has the opportunity to study again and again what may be a fleeting glimpse of a short incident, and the study may affect greatly both his ability to describe what he saw and his confidence in an identification. When the film or recording is shown to the court, his evidence and the validity of his increased confidence, if he has any, can be assessed in the light of what the court itself can see”*<sup>15</sup>.

L-imputat innifsu wkoll stqarr waqt l-interrogazzjoni tiegħu illi huwa kien mar il-fabbrika fil-Bulebel mhux biss dakinhar meta gie arrestat, iżda wkoll madwar tliet darbiet oħra, xi ġimgħa jew ġimgħa u nofs qabel, fejn ġieli ħa xi kaxxi.

Illi jirriżulta mill-provi, senjatament il-filmati esebiti fl-atti proċesswali u x-xhieda ta’ PC 220 Sean Spiteri u PC 441 Matthew Darmanin, illi fid-9 ta’ Lulju 2019 għall-ħabta tas-7.00 p.m. – ħin li jirrientra tajjeb fil-parametri tal-ħin tar-reat kif indikat fit-tielet imputazzjoni fiċ-Ċitazzjoni (“għall-ħabta ta’ 19:17hrs”) - wieħed mill-persuni li nqabdu jipprovaw jifih u l-bokkli tal-inċirata tat-trakk li kien hemm ipparkjat fil-bitħa tal-fabbrika ta’ Uniplast Limited, kien l-imputat Robert Borg. L-imputat gie identifikat mill-uffiċjali tal-Pulizija li arrestawh dak il-ħin u f’kull każ, hu jintgħaraf faċilment mill-filmati ta’ dan l-episodju. Għalkemm f’din l-okkazzjoni, l-imputat u l-kompliċi tiegħu ma laħqux ikkommettew serq proprju għaliex ġew interċettati fil-pront mill-uffiċjali tal-Pulizija li kienu ssejħu biex jissorveljaw it-trakk u b’hekk huma hawnhekk riskontrabbli sewwasew iċ-ċirkostanzi maħsuba fl-Artikolu 41(1)(a) tal-Kap. 9.

Illi wara li eżaminat il-filmati tal-5 ta’ Lulju 2019, il-Qorti taqbel ma’ Arthur Mallia illi l-imputat Robert Borg huwa wkoll faċilment identifikabbli bħala wieħed mill-malvivi li serqu diversi kaxxi minn got-trakk u bħala l-persuna li effettivament dahlet ġewwa t-trakk u johroġ il-kaxxi minnu. L-istess jidher ukoll fil-filmati tas-serqa li ġiet kommissa fit-8 ta’ Lulju 2019: minn eżami tal-filmati relattivi jirriżulta illi l-imputat kien proprju l-persuna li daħal ġewwa t-trakk minn fetħa fl-inċirata u li kien qed

---

<sup>15</sup> Ċitat fis-sentenza mogħtija mill-Qorti tal-Maġistrati (Għawdex) fid-29.4.2010 fl-ismijiet **Il-Pulizija v. Fabio Schembri**.

inewwel diversi kaxxi minn ġot-trakk lill-persuna l-oħra biex tpoġġihom fil-vettura Maruti.

Il-Qorti eżaminat bir-reqqa wkoll id-diversi filmati tat-2 ta' Ġunju 2019 (inkluż pendrive Dok. RA1) u tidentifika wkoll lill-imputat Robert Borg bħala l-persuna li fil-ħin ta' 18:34h, ċarrtet parti mill-inċirata tat-trakk bl-użu ta' strument, jiftaħ fetha fl-inċirata, jidhol fit-trakk minn ġo din il-fetha fl-inċirata u jnewwel lill-persuna l-oħra diversi kaxxi minn ġot-trakk. Jidher ukoll iġorr huwa stess uħud minn dawn il-kaxxi u jpoġġihom fil-vettura pparkjata barra fit-triq.

Evidentement, fil-filmati kollha esebiti fl-atti in konnessjoni mas-serq li twettaq fit-2 ta' Ġunju 2019, 5 ta' Lulju 2019 u 8 ta' Lulju 2019, dejjem jidhru żewġ persuni - waħda minnhom jidher fil-filmati ta' kull episodju ta' serq li jinsabu esebiti fl-atti, filwaqt li l-filmati tas-27 ta' Ġunju 2019 juri biss persuna waħda tisraq żewġ kaxxi mill-binja tal-fabbrika. Izda fil-filmati tas-27 ta' Ġunju 2019 (Dok. AM2), jidher persuna waħda biss, liema persuna m'hi hadd hliet l-imputat odjern Robert Borg, li jintgħaraf faċilment għaliex f'diversi istanzi jgħaddi qrib il-camera lif ukoll għaliex il-mossi u l-mixja partikolari tiegħu huma identifikabbli wkoll fil-filmati tas-serqiet l-oħra fejn jintgħaraf ukoll. Fis-27 ta' Ġunju 2019, l-imputat jidher diehel u ħiereg mill-fabbrika bejn il-17:00h u 17:16h fejn jisraq f'okkazzjonijiet separati, żewġ kaxxi, liema żewġ kaxxi jissemmew ukoll minn Arthur Mallia fix-xhieda tiegħu.

Fir-rigward tas-serqiet li allegatament ġew kommissi fit-12 ta' Ġunju 2019, fl-14 ta' Ġunju 2019, fl-20 ta' Ġunju 2019 u fil-21 ta' Ġunju 2019, skont kif indikat fil-lista Dok. AM3, il-Prosekuzzjoni ma ressqet l-ebda filmati kwalsiasi u hadd ma xehed illi ra lill-imputat jisraq mit-trakk tal-kumpanija Uniplast Limited f'dawn id-dati.

Illi dan kollu jfisser illi l-Prosekuzzjoni rnexxielha tipprova sodisfaċjentement illi l-imputat Robert Borg ipparteċipa materjalment biss fis-serqiet li twettqu fit-2 ta' Ġunju 2019, 27 ta' Ġunju 2019, fil-5 ta' Lulju 2019 u fit-8 ta' Lulju 2019 kif ukoll fl-attentat ta' serq li seħħ fid-9 ta' Lulju 2019, izda ma ressqet l-ebda prova li torbtu mas-serqiet

li skont id-dokument Dok. AM3, sehhew fit-12 ta' Ġunju 2019, fl-14 ta' Ġunju 2019, fl-20 ta' Ġunju 2019 u fl-21 ta' Ġunju 2019.

Il-Qorti tqis li għandha tosserva wkoll illi mix-xhieda ta' Arthur Mallia jirriżulta li l-merkanzija deskritta bħala 'Lucky Dip' fit-tielet kolonna tar-rendikont, setgħet tiġi misruqa biss minn ġewwa l-fabbrika u mhux mit-trakk tal-konsenji. Kif diġa' stabbilit, l-imputat Robert Borg jintgħaraf bħala l-persuna li daħlet fil-binja tal-fabbrika fis-27 ta' Ġunju 2019 meta ġew neqsin il-prodotti imsejha Lucky Dip, u jidher jisraq żewġ kaxxi minn ġewwa l-fabbrika.

Mir-rendikont Dok. AM3<sup>16</sup>, jirriżulta illi l-prodotti li ġew neqsin fil-5 ta' Lulju 2019 u fit-8 ta' Lulju 2019, fejn il-partecipazzjoni tal-imputat fis-serqiet relattivi hija konklussivament ippruvata<sup>17</sup>, kellhom valur komplessiv ta' €1,624<sup>18</sup>, filwaqt li l-prodott Lucky Dip li nsterqu żewġ kaxxi minnu fis-27 ta' Ġunju 2019, kellu valur komplessiv ta' €1,200<sup>19</sup>.

Minn dan jikkonsegwi li r-reat ta' serq kommess mill-imputat, mertu tal-ewwel imputazzjoni, filwaqt li għandu jitqies bħala reat kontinwat għall-fini tal-Artikolu 18 tal-Kap. 9, huwa aggravat bil-valur a tenur tal-Artikolu 267 kif ukoll l-Artikolu 279(a) tal-Kap. 9 u huwa aggravat ukoll bil-kwalifika tal-mezz għaliex kif stabbilit diġa', is-serq twettaq bi dħul fit-trakk fejn kienu jinsabu merfugħin il-kaxxi li effettivament insterqu, liema dħul sehh bi ksur ossia bit-ticrita originali tal-incirata u in segwitu bil-ftuħ tat-tape li kien qed jgħatti t-ticrita.

Madankollu, il-Qorti ma taqbilx li s-serq li ġie kommess mill-imputat, huwa kwalifikat bil-lok jew bil-ħin kif indikat mill-Avukat Ġenerali fin-nota tar-rinviju għall-ġudizzju. L-Artikolu 270 tal-Kap. 9 jiddisponi illi s-serq huwa ikkwalifikat bil-"ħin" jekk isir bejn

---

<sup>16</sup> Fol. 75, esebit minn Arthur Mallia fix-xhieda tiegħu tal-24 ta' Lulju 2019 u konfermata wkoll in kwantu l-kontenut tal-ewwel erba' kolonni biss, minn Josette Vella.

<sup>17</sup> Fid-dokument AM3, ma hemm ebda indikazzjoni li ġew misruqa xi kaxxi jew oġġetti oħrajn u l-valur tagħhom.

<sup>18</sup> €560 (5.7.2019) + €1064 (8.7.2019).

<sup>19</sup> €400 + €800.

inżul u t-tluġh ix-xemx, cioè' bil-lejl iżda mill-filmati li juru l-kommissjoni tas-serqiet fis-27 ta' Ġunju 2019, fil-5 ta' Lulju 2019 u fit-8 ta' Lulju 2019 u fl-attentat ta' serq fid-9 ta' Lulju 2019, huwa evidenti li ma kienx għadu dalam u li s-serq ġie kommiss fid-dawl tax-xemx.

Imbagħad, in kwantu għall-kwalifika tal-lok, il-Qorti tqis illi r-reati li qed jinstab hati tagħhom l-imputat ma ġewx kommessi minn mażen jew tarzna tal-Gvern u ma taqbilx lanqas illi s-serq ta' kaxxi minn ġewwa t-trakk ipparkjat fil-biċċa ta' fabbrika, tista' jitqies bħala '*lok ieħor ta' depożitu ... li qiegħed għall-kumdita' tal-pubbliku*' skont kif jesigi l-Artikolu 269(d) tal-Kap. 9. Jirriżulta minflok, li s-serqiet in diżamina seħħew fiċ-ċirkostanzi ravviżati fl-Artikolu 271(ġ) tal-Kap. 9, liema dispozizzjoni legali iżda, ma ġietx imsemmija mill-Avukat Ġenerali fin-nota tar-rinviju għall-ġudizzju.

Ikkunsidrat;

Illi kif diġa' ġie stabbilit, l-imputat Robert Borg jidher fil-filmati tat-2 ta' Ġunju 2019 (Dok. RA1) itaqgab u jaqta' l-inċirata tat-trakk bi strument li jaqta' u jagħmel fetħa b'idejh biex minnha jidhol fit-trakk. Hu għalhekk ippruvat sodisfaċjement illi huwa wettaq il-ħsara fit-tiċrita u l-ħsara li xehed dwarha Arthur Mallia u kwindi għar-reat taħt l-Artikolu 325 tal-Kap. 9. Billi mid-dokument esebit mill-istess Arthur Mallia u mix-xhieda tiegħu stess, jirriżulta illi l-prezz ta' inċirata ġdida għat-trakk huwa ta' €2,950 pju' VAT, cioè' total ta' €3,481, għall-fini tal-piena hu applikabbli l-paragrafu (a) tal-artikolu 325(1) tal-Kap. 9.

Ikkunsidrat;

Illi l-Avukat Ġenerali indika wkoll ir-reat taħt l-Artikolu 334(a) tal-Kap. 9, cioè' r-reat ta' riċettazzjoni iżda l-Qorti tosserva illi filwaqt li jirriżulta li l-imputat laqa' għandu ħwejjeġ misruqa u akkwistati bir-reat ta' serq, l-imputat qed jinstab hati li wettaq huwa stess, bħala ko-awtur, ir-reat ikkonsmat ta' serq li seħħ fil-5 ta' Lulju 2019 u fit-8 ta' Lulju 2019 kif ukoll fis-27 ta' Ġunju 2019. Għalhekk, ma tistax issib lill-imputat hati

wkoll fl-istess hin, tar-reat ta' ricettazzjoni u fehmet illi l-imputazzjonijiet ta' serq ikkonsmat u attentat ingħataw bħala alternattiva għall-imputazzjoni ta' ricettazzjoni taħt l-Artikolu 334(a) tal-Kap. 9.

Illi finalment, l-imputat qed jigi mixli bl-addebitu tar-reċidiva taħt l-Artikoli 49, 50 u 289 tal-Kap. 9. Izda l-Prosekuzzjoni ressqet biss bħala prova kopja awtentikata ta' sentenza mogħtija minn din il-Qorti diversament preseduta, fit-23 ta' Lulju 2008<sup>20</sup>, fejn filwaqt li l-ħati f'dawk il-proċeduri li għandu l-istess numru tal-karta tal-identita' tal-imputat odjern, gie dikjarat ħati tad-delitt ta' serq aggravat, ma gie ikkundannat piena. Minflok, fis-sentenza ingħatat ordni għal liberazzjoni kundizzjonata għal żmien sena, taħt l-artikolu 22 tal-Kap. 446. Gie diversi drabi ritenut illi s-sanzjonijiet maħsuba taġt l-Att dwar il-Probation billi jingħataw bħala alternattiva minflok piena, ma jikkostitwixxux "kundanna" għall-fini tal-artikolu 49, 50 u 289 tal-Kap. 9. Il-Prosekuzzjoni baqgħet ma produċiet ebda sentenza oħra fejn l-imputat gie kkundannat fil-passat għal reat jew delitt u għalkemm huwa minnu li l-fedina penali tal-imputat<sup>21</sup> tinsab fost il-provi proċesswali u jirriżulta minn eżami tal-istess illi l-imputat gie kundannat fil-passat għal reat kriminali, huwa assodat fil-ġurisprudenza in materja illi l-fedina penali mhijiex l-aħjar prova tal-addebitu tar-reċidiva. L-aħjar prova tikkonsisti f'kopji debitament awtentikati ta' sentenzi li fuqhom tinsab imsejsa dan l-addebitu izda fil-każ in diżamina, hija nieqsa l-prova li qatt kien hemm xi ġudizzju preċedenti li kkundanna lill-imputat għall-kommissjoni ta' reat kriminali.

Fis-sentenza fl-ismijiet **Il-Pulizija vs Jason James Agius** mogħtija mill-Qorti tal-Appell Kriminali fil-5 ta' Novembru 2001, gie ritenut:

*"Bhal ma dejjem gie ritenut, l-aħjar prova sabiex tigi ppruvata xi akkuza bhal dawn in kwistjoni hi li tigi esebita kopja ufficjali tas-sentenza relattiva, u wara ssir il-prova ta' l-identita' ... l-obbligu tal-prosekuzzjoni li tesebixxi dawk is-sentenzi jibqa' dejjem, minkejja l-esenzjoni mogħtija mill-akkuzat li tipproduci prova ta' l-identita'. Jekk ma*

---

<sup>20</sup> Dok. RA18, paġna 304 tal-atti tal-kawża.

<sup>21</sup> Dok. RA4.

*tigix esebita jew prodotta tali prova permezz tal-kopja ufficjali tas-sentenza li tissemma fl-akkuza, allura wiehed ma jistax jghid li saret l-ahjar prova dwar jekk verament precedentement l-appellant kienx ikkommetta xi reat iehor li tieghu gie misjub hati ...."*

Ghaldaqstant il-Qorti sejra tastjeni milli tieghu konjizzjoni tal-addebitu tar-recidiva taht id-dispozizzjonijiet legali indikati mill-Avukat Ġenerali.

Ikkunsidrat;

Illi għall-fini tal-piena l-Qorti hadet in konsiderazzjoni diversi fatturi. Qabel xejn il-fedina penali rifrattarja tal-imputat li diversi drabi nstab hati fil-passat għal reati kriminali inkluż serq. Fl-istess waqt, l-imputat, li evidentement għandu dipendenza qawwija fuq id-droga, wera illi mhux kapaçi jew ma jridx jinheles minn dan il-vizzju lanqas taht is-sorveljanza tal-Ufficjal tal-Probation li kienet qed issegwih taht Ordni ta' Supervizjoni Provizorja maħruġa b'digriet tas-26 ta' Settembru 2019. Tant hu hekk illi huwa ma żammx kuntatt u din l-Ordni giet revokata b'digriet tad-29 ta' Marzu 2021 fuq l-iskorta ta' diversi rapporti negattivi sottomessi perijodikalment mill-Ufficjal tal-Probation, senjatament il-fatt li l-imputat naqas b'mod assolut milli joqgħod għall-istruzzjonijiet tagħha. Fil-fehma tagħha, kif xehdet fis-7 ta' Jannar 2021, l-imputat *"mhux qed juri li huwa tajjeb għas-supervizjoni."* Din il-kondotta negattiva tal-imputat baqgħet tippersisti anke wara li gie ri-arrestat in segwitu għar-revoka, minn din il-Qorti diversament preseduta, tad-digriet li bih kien mogħti l-ħelsien mill-arrest fis-26 ta' Settembru 2019. Il-Qorti rat ix-xhieda ta' Lianne Romaine, il-Care Plan Co-Ordinator fil-Facilita' Korrettiva ta' Kordin li xehdet<sup>22</sup> li dak iż-żmien, minkejja l-insistenza tat-Taqsima li toffri kura ġewwa l-ħabs, sabiex l-imputat jimxi mal-pjan ta' kura u jattendi għas-sessjonijiet individwali biex jaħdem fuq il-motivazzjoni tieghu biex jieqaf jagħmel użu mid-droga, huwa ma weriex interess f'dan il-pjan ta' kura u qal li dan kien sejjer jagħmlu biss biex jingħata l-ħelsien mill-arrest u mhux biex jinheles b'mod effettiv mill-vizzju tad-droga.

---

<sup>22</sup> Xhieda tat-13 ta' Ottubru 2021.



Kemm hu hekk, wara li l-imputat kien reġa' ngħata l-ħelsien mill-arrest bid-digriet tal-14 ta' Ottubru 2021, bil-kundizzjoni speċifika, fost kundizzjonijiet oħrajn, li jibda jattendi minnufih għas-sessjonijiet kollha meħtieġa biex ihejji ruħu għal dħul f'programm residenzjali fi hdan il-Aġenzija Caritas f'Diċembru 2021, l-Uffiċjal tal-Probation irrapportat lura lill-Qorti li l-imputat naqas milli jagħmel kuntatt magħha jew mal-Caritas Outreach skont il-pjan u naqas milli jattendi għall-appuntamenti li ngħatawlu għal dan l-iskop, b'diversi testijiet tossikoloġi wkoll jirriżultaw fil-pożittiv għad-droga. Dan kollu juri nuqqas konsistenti ta' motivazzjoni kif ukoll interess da parti tal-imputat li jegħleb il-vizzju tad-droga, bil-konsegwenza li t-tieni Ordni Provviżorju ta' Superviżjoni maħruġa fir-rigward tal-imputat fl-14 ta' Ottubru 2021, ġiet revokata, ġie revokat ukoll id-digriet li permezz tiegħu kien reġa' ngħata l-ħelsien mill-arrest<sup>23</sup> u għall-istess raġunijiet, ġiet miċhuda b'digriet tat-3 ta' Marzu 2022 t-talba tal-imputat biex il-Qorti tassumi l-funzjonijiet ta' Qorti tad-Droga taħt l-artikolu 8 tal-Kap. 537.

F'dawn iċ-ċirkostanzi l-Qorti tqis li ma tirravviza ebda piena alternattiva għal sentenza karċerarja fuq dikjarazzjoni ta' ħtija tal-imputat għar-reati li qed jinstab hati dwarhom illum. Il-vizzju tad-droga li evidentement ħakmitu b'mod assolut u n-nuqqas manifest ta' motivazzjoni biex jindirrizah, jikkostitwixxu raġuni impellenti għall-inkarċerazzjoni tal-imputat li ma jistax jiġi fdat fis-soċjeta' qabel jieħu b'mod mandatorju l-kura u trattament kollu meħtieġ għaž-żmien kollu li hemm bżonn, biex jirrijabilita ruħu u jinħeles mill-vizzju tad-droga darba għal dejjem. Evidentement, l-imputat mhuwiex kapaċi u ma għandux ir-rieda li jagħmel dan b'inizjattiva tiegħu stess u għalhekk wara diversi opportunitajiet li ngħatawlu mill-Qorti, liema opportunitajiet l-imputat ma użufriwiex minnhom biex jirrifirma ruħu, il-ħruġ ta' Ordni ta' Trattament taħt l-Artikolu 412D tal-Kap. 9 għaž-żmien kollu skont il-liġi, huwa wkoll meħtieġ, liema trattament għandu jingħata lill-hati waqt li qed jiskonta l-piena ta' prigunerija.

---

<sup>23</sup> Digriet mogħti fit-18 ta' April 2023 taħt l-Artikolu 579(1) tal-Kap. 9.

**Ghal dawn il-motivi filwaqt li qieghda tastjeni milli tiehu konjizzjoni tat-tieni imputazzjoni dwar ir-reat ta' ricettazzjoni kif ukoll tal-addebitu tar-reċidiva taht l-Artikoli 49, 50 u 289 tal-Kapitolu 9 tal-Ligijiet ta' Malta, wara li rat l-Artikoli 17, 18, 31, 41(1)(a), 261(b)(c), 263, 264, 265, 267, 278(2), 279(a), 280(2), 284, 285 u 325(1)(a) tal-Kapitolu 9 tal-Ligijiet ta' Malta, issib lil ROBERT BORG hati tal-ewwel, it-tielet u r-raba' imputazzjonijiet u tikkundannah sentejn u nofs prigunerija effettiva.**

**Tordna l-hrug ta' Ordni ta' Trattament fil-konfront tal-hati a tenur tal-Artikolu 412D tal-Kapitolu 9 tal-Ligijiet ta' Malta ghal zmien erba' snin biex jinghata kull trattament li jehrieg biex jeghleb il-vizzju tal-abbuż tad-droga.**

**Bl-applikazzjoni tal-Artikolu 532A tal-Kapitolu 9 tal-Ligijiet ta' Malta, qieghda tordna lill-hati ROBERT BORG ihallas lil Uniplast Limited is-somma ta' hamest elef erba' mija u disghin Euro (€5,491)<sup>24</sup> in linea ta' sehmu mid-danni sofferti minnha b'rizultat tas-serq ta' hwejjigħa u dan fi zmien tmien (8) xhur.**

**Ghall-fini tal-Artikolu 533 tal-Kapitolu 9 tal-Ligijiet ta' Malta, tikkundanna lill-hati għall-hlas lir-Registratur tal-Qorti tas-somma ta' tliet mija u disgha u disghin Euro (€399), rappreżentanti nofs (1/2) tal-ispejjeż li għandhom x'jaqsmu mal-hatra ta' esperti jew periti fil-proċeduri<sup>25</sup> fi zmien tmien (8) xhur.**

**Tordna illi kopja ta' din is-sentenza tintbagħat lid-Direttur tas-Servizzi tal-Probation u Parole kif ukoll lill-Kap Eżekuttiv tal-Aġenzija għas-Servizzi Korrettivi.**

**DR. RACHEL MONTEBELLO  
MAGISTRAT.**

---

<sup>24</sup> €1,200 (27.6.2019) + nofs €1,624 (5.7.2019 u 8.7.2019) + €3,481 (inċirata).

<sup>25</sup> Dr. Stephen Farrugia Sacco, relazzjoni Dok. SFS1, drittijiet fis-somma totali ta' €797.98.